



చిన్నప్పుడు చూసిన సినిమా అల్లా కథలుకథలుగా చెప్పుకోవడం అలవాటు - చెల్లెళ్ళతో, నెచ్చెళ్ళతో. మళ్ళీ ఇన్నోళ్ళకి, ఇప్పేళ్ళకి ఆ సరదా పుట్టింది. ఇదో రకంగా ఎప్పుడో వచ్చిన సినిమాల్ని ఇప్పుడు చూస్తూ రొస్తున్న ఇంకోసా-లివ్లీ ఈ సరదా సిన్మాయణం. అన్నట్లు ఓ విషయం చెప్పాలి నేను... పాలు, ఆవలు ఎలా నిత్యబహువచనాలో, సినిమాలో కనిపించి అలరించే ఎట్టిరోమారావు, నాగేశ్వర్రావు, కృష్ణ, శోభన్ బాబు, వాణిశ్రీ, జయప్రద, ఎస్వీరంగారావు, సూర్యకాంతం, రేలంగి, రాజబాబు - ఎవ్వరైనా సరే, మన సిని-మా-చుట్టాలే, నిత్యప్రియవచనాలే! అందుకని వాళ్ళ వేర్ల చివర గార్లు, బూర్లు అతికించలేదని నన్ను చీవాట్లెట్టకండే!



ముందుగా ఈ సరదా సిన్మాయణం గురించి ఓ చిన్న మాట.

చిన్నప్పుట్టుంచి ఎన్నో సినిమాలు చూశాను. కొన్ని సినిమాలు హిట్లూ, సూపర్ హిట్లూ అంటూ వేర్లు వినడమే కానీ వాటిని ఎప్పుడూ చూడలేదు. ఆ సినిమాల వేర్లు వెతుకుతూ వుంటే కనిపించిన వాటిల్నిటికీ ఒక కామన్ కారణం కనిపించింది ఏంటంటే అవన్నీ దర్శకరత్న దాసరి నారాయణరావు సినిమాలు. "హన్నా! పండగొచ్చినా, ఫ్రెండు వచ్చినా, పరిష్కల ముందు ఆందోళన తగ్గడానికి, పరిష్కలయ్యాక అలసట తగ్గడానికి, ఇలా రకరకాల కారణాలతో నన్ను బోల్లల్ని సినిమాలకి తీసుకెళ్ళిన మా అమ్మ చాలా జాగ్రత్తగా నాకు దాసరి సినిమాలు చూపించకుండా తప్పించేసింది" అనేసుకుని ఇప్పుడు దొరికిందే ఛాన్సు అనుకుని వరస వెళ్ళి దాసరి సినిమాలు చూడడం మొదలు పెట్టాను. ఒకటో రెండో చూసిన తర్వాత లాజిక్కులందు దాసరి లాజిక్కు వేరయ్యా అనిపించసాగింది.

అలా చూసి చూడగానే నాకు కాలేసినవారికీ, నేను కాలేసినవారికీ ఆ కథలు పంచసాగాను. నే చెప్పిన కథలన్నీ విన్నవారి నుంచి ఏకగ్రీవంగా ఒకటో మాట..."నువ్విలా వీటిని మాకు మాత్రమే పంచుటతో ఆగిపోకూడదు. నీలా చిన్నప్పుడు అమ్మ చూపించలేదని, నాన్న తీసుకెళ్ళలేదని ఈ సరి లేని సరదా(సరి) సినిమాలు చూడక ఎంతో వినోదాన్ని, సినివిజ్ఞానాన్ని కోల్పోయిన వాళ్ళకి ఆరారా అందించడానికి ఈ సినిమాల గురించి రాయాలిందే!" అని పట్టుబట్టడంతో ఆ శ్రోతల ప్రోత్సాహంతో నా సిని-గాథా-అల్లరి మొదలెట్టాను.



దాదాపు అన్నిటిలోనూ కథ, స్క్రీన్ ప్లే, మాటలు, దర్శకత్వం, ఒకటో రెండో పాటలు, మిగిలిన పాటల్లో కొన్ని మాటలు + భావాలు, పైగా నటన ...వెరసి వెర్సైల్ దాసరి.

శ్రీ దాసరి తీయుటచేతను

నారాధిగ సకల జనుల టైంపాసవ్యగ

ధారాళమై సినీతులు

ఆరారగ హడలుబుట్ట నుడివెద సిన్మతీ...!

ఆ ప్రకారంగా నాదైన ఓ సిన్మతీ-గిద్యాన్ని దర్శకరత్నకి అంకితమిస్తూ నా మొదటి సరదాసిన్మాయణం ఆయన దర్శకత్వం వహించిన సినిమాతో మొదలుపెట్టున్నాను.

ఇంకా ఎన్నో దాసరి సినిమాలుండగా అసలంతకీ ఈ స్వయంవరం సినిమానే ఎందుకు ఎంచుకున్నానంటే ...సీన్ సీన్ పర్ లిఖా హై దేఖ్ నేవాలే కా నామ్... అన్నట్లు ఈసారికి ఇది సరి అనిపించింది ఈ దాసరి వారి దర్శకత్వవరం, స్వయంవరం.

మొదలెట్టేస్తున్నా మరి... లాభం, రెండూ, మూడూ...రెడీ!

రాజశేఖర వరం - చంద్రశేఖర ప్రియ స్వయంవరం

అసలీ సినిమాలో ఏమేం వున్నాయి? ఎంతెంత వున్నాయి? అంటూ లెక్కెట్టటం అంటూ మొదలెడితే ...

జయప్రద అందం 20% - మొదటి సగంలో అక్కడక్కడా చిలకరించిన మొలకనవ్వులు, కలికి సిగ్గులకూ మాత్రమే ఈ మార్కులు.

రెండో సగం అంతా దాసరి గూటి చిలకే - ఓ వుంజీడు పేజీల డైలాగులు, ఓ చెంబీడు - లోటాల కన్నీళ్ళు!

రమాప్రభ అయోమయం 5% - అంత ప్రేమించుకున్న జయప్రద, శోభన్ బాబు అసలు ముందే ఎందుకు పెళ్ళి చేసుకోలేదా అన్న సంగతి ఈవిడకో పట్టాన అర్థం కాదే!

అంజలీదేవి అభావం 5% - కోడలిని చూసి ఏడవడం తప్ప ఈవిడ ప్రభావమేమీ లేదు.

శోభన్ బాబు ఆక్రోశం 20% - చనిపోయిన నాన్నని మర్చిపోయి, ఎక్కడో వుండిపోయిన అమ్మని వదిలేసి గాలివాసలో కాయితం పడవల ప్రయణం గురించి ఏడవడంలోనే తీరం దాటిపోయింది ఈ హీరో గారి శోకం.

దాసరి నారాయణబాబు ఆల్ రౌండ్ రిట్యం 50% - ఈ సినిమాలో ఈయన కూడా ఒక బాబే మరి! అప్పటిదాకా మిలమిల్లాడిన శోభన్ బాబు కూడా జమిందారు రాజశేఖరంగా ఈయన పాత్ర ప్రవేశంతో విమ్ముతో తోమని పాత్రలా వెలవెల్లాడిపోతాడు. అందుకే ఈయన ఈ సినిమా వరకూ దాసరి నారాయణబాబు. సినిమా అంతటా, సెకండాఫ్ అంతా - ఎందెందు కుదిరితే అందందే అందె వేసిన చెయ్యట! అందుకే ఈయన శాతం సైతం ఏభయ్యట!

సరే! ఏదెంత, ఎవరెంత, ఎవరికెంత అంటూ లెక్కలు చూడడం అయిపోయింది. ఇంక అసలీ సిన్మా కథేంటో చదివేలోగా ఇంకో మాట. సిన్మాలో నటించిన వాళ్ళందరికీ వాళ్ళ వాళ్ళ సిన్మాపేర్లు వుంటాయి కానీ సిన్మాకథ చెప్పేటప్పుడు మాత్రం నేనవేమీ పట్టించుకోను. వాళ్ళ అసలు పేర్లతోనే చెప్తాను. సరేనా మరి?!

పేర్లడిపోయి సినిమా మొదలయ్యా అవగానే...

ఇళ్ళు కాలిపోతూ ఉంటాయి. అరుపులు, కేకలు, ఉరుకులు, పరుగులు.

రావుగోపాలావు భార్య అయిన ఒకానొక కనిపించనిలక్ష్మి, నిప్పంటుకున్న ఇళ్ళల్లో ఒకదాంట్లో చిక్కుకుపోయి కాలిపోతుంది. (ఈవిడ సినిమా పేరు లక్ష్మి, కానీ ఎక్కడా దండేసిన ఫోటోలో కూడా కనిపించదు - అందుమూలముగా కనిపించనిలక్ష్మి). అప్పుడేమో రావుగోపాలావు "బావా! నా లక్ష్మి మంటల్లో ఉండిపోయింది బావా!నేనూ కాలిపోతాను" అని వెళ్ళబోతూ ఉంటే గుమ్మడి "బావా!" అని గట్టిగా అరిచి "నువ్వు పాప కోసమైనా బ్రతకాలి" అని ఇవతలికి తీసుకొస్తాడు. గుమ్మడి, రావుగోపాలావు కలిసి వ్యాపారం చేసి పెద్ద ఫేక్టరీకి ఓనర్లవుతారు.

గుమ్మడి, పుష్పలతలకి ఓ కొడుకు. రావుగోపాలరావుకి ఓ కూతురు. ఆ కూతురు చిన్నప్పుడెవరంటే మీనా. ఎంత బొద్దుగా, బుజ్జిగా, ముద్దుగా ఉంటుందో మీనా ఈ సినిమాలో! ఆ ఇద్దరు పిల్లలూ పుష్పలత పెట్టే గోరుముద్దులు తింటూ, బడికి వెళ్లి చదువుకుంటూ, బడి లేసప్పుడు ఆడుకుంటూ ఎప్పుడూ కలిసే ఉంటూ వుంటారు. అంతటితో ఆగకుండా ఎవరిదో పెళ్ళి చూసి వీళ్ళిద్దరూ కూడా మెళ్ళో దండలేసుకుని పెళ్ళి చేసేసుకుంటారు.

బొమ్మలపెళ్ళి చేసుకున్న పిల్లలిద్దరూ మెళ్ళో మల్లెపూల దండలతో పరిగెత్తుకుంటూ వెళ్లి పార్కులో పాడుకోవడం మొదలు పెడతారు. అదేం పాటంటే...

హరివిల్లా... పొదరిల్లా... చుక్కలు... ఆకాశం - అన్నీ అందరి కోసం

నువ్వన్నది నా కోసం - నేనున్నది నీకోసం

అలా మొదలెట్టిన పాట దాదాపు ఓ పది-పదిహేనేళ్ళు పాడుకుంటూనే వుంటారేమో మరి! పైన చెప్పిన పల్లవి పాడుతూ పాడుతూ పసుపుపచ్చ రంగు గొనేసుకున్న మీనా కాస్తా ఆకుపచ్చ రంగు చీర కట్టుకున్న జయప్రద అయిపోతుంది. మీనా పక్కన పిల్లాడేమో శోభన్బాబు అయిపోతాడు.

గుమ్మడి, రావుగోపాలావు స్కూటర్ ఎక్కి హాయిగా షికార్లు చేస్తున్న జయప్రద-శోభన్బాబులని చూస్తూ "చూడు బావా!" అని ఒకరికొకరు చూపించుకుంటూ మురిసి పోతూ వుంటారు. వాళ్ళిద్దరికీ తొందరగా పెళ్లి చేసేయాలనుకుంటారు.

ఇక్కడ మనం గుర్తు చేసుకుని సినిమా కథ పూర్తయ్యే దాకా గుర్తుంచుకోవాల్సిన విషయం ఏంటంటే ఫ్రీయ అనబడే జయప్రద రావుగోపాలావు కూతురు, చంద్రశేఖర్ అనబడే శోభన్బాబు గుమ్మడి కొడుకు. జయప్రద శోభన్బాబుని "బావా!" అని పిలుస్తూ వుంటుంది. జయప్రదకి చిన్నప్పట్నుంచీ తెలిసిన ఒక టీచర్ వుంటుంది. ఆవిడ రమాప్రభ (సిన్మా పేరు రమాదేవి).

గుమ్మడి, రావుగోపాలావుల దగ్గర ఓ మేనేజర్ పని చేస్తూ ఉంటాడు. ఆ మేనేజర్ ఒకరికిస్తానని ఒప్పుకున్న ఏజెన్సీని కాన్సెల్ చేసి పాతికవేల లంచం అడిగి వేరేవాళ్ళకి ఇస్తానని ఎక్స్‌టెన్షన్ ఫోన్లో చెప్తుంటే విన్న గుమ్మడికి కోపం వచ్చి మేనేజర్నిచెంప మీద కొట్టి పొమ్మంటాడు. మేనేజర్ గుమ్మడి కాళ్ళావేళ్ళా పడి ఈ ఒక్కసారికీ క్షమించి వదిలేయండి, ఎవరికీ చెప్పొద్దు అని బతిమాలుకుంటాడు. కానీ గుమ్మడి మీద కక్ష కడతాడు.

గుమ్మడి మీద కక్ష కట్టిన మేనేజర్ రావుగోపాలావుని తన ఇంటికి తీసుకెళ్లి పదేళ్ల క్రితం భార్య పోయిన రావుగోపాలావుని, ఐదేళ్ల క్రితం భర్త పోయిన తన చెల్లెల్ని కలిపి "నన్ను మీ బావమరిది అనుకోండి" అంటూ వరసలు కలిపేస్తాడు. అలా కలిపిన సందర్భంలో బాక్స్ గ్రాండ్ లో "నీకూ నీవారు లేరు, నాకూ నావారు లేరు" అన్న పాట మ్యూజిక్ రావడం వింటూ "ఆహా! ఏమి దాసరి వారి సందర్భశుద్ధి!" అనిపించి మురిశా!

దూరవిద్యలో చదివారో ఏమో గానీ శోభన్బాబు, జయప్రదలు ఎంకాం పాసవుతారు ఇందులో. గుమ్మడి పేపర్లో ఆ పరీక్షా ఫలితాలు చూపిస్తూ మెలికలు తిరుగుతున్న కొడుకుని చూసి మురుస్తాడు. ఆ పరీక్ష పాసైన ఆనందంలో మళ్ళీ ఓ పాట పాడుకుంటారు హీరో-హీరోయిన్లు.

"ఇక్కడ ఇక్కడ అంటూనే ఎక్కడికెక్కున్నామో భయమేస్తున్నది" అని జయప్రద అంటే "భయం భయం అంటూనే ఇక్కడి దాకా వచ్చేశావ్ భయమేమున్నది?" అని శోభన్బాబు అడుగుతాడు. ఈ పాటలో ఒక చరణం నాకు అర్థమే కాలేదు. అదేంటంటే "మల్లెల వేళ కాకపోయినా... వెన్నెల రాత్రి రాకపోయినా ... చల్లని ప్రేమకు చెల్లెలు నేనని... ఎదురొస్తున్నది - అది ఎదురొస్తున్నది" అంటాడు శోభన్బాబు. ఆ ఎదురొచ్చేదేంటో నాకస్సలు అర్థం కానేలేదు. ఈ పాటకి డోలర్ సత్యంగారి సంగీతం మాత్రం అద్భుతం.

రావుగోపాలావు అల్లుడు శోభన్బాబుని అమెరికా పంపిస్తానంటాడు. జయప్రద కూడా వెళ్తానంటుంది. మేనేజర్ అడ్డుపడి పెళ్లి కాని ఆడపిల్లని అలా పంపించకూడదని చెప్పి జయప్రదని పంపించకుండా ఆపేస్తాడు. అమెరికా వెళ్ళిన శోభన్బాబు "నేనిక్కడా... నువ్వక్కడా ... కనులిక్కడా... కలలక్కడా... మన ఇద్దరి కలలు తీరేదెప్పుడు? ఇంతే సంగతులూ ... చిత్తగించవలెను" అని జయప్రదతో కలలో పాడుకుంటూ ఆడుకుంటూ ఉత్తరాలు రాసుకుంటూ వుంటాడు.

మేనేజర్ దగ్గరుండి మరి రావుగోపాలరావుని, తన చెల్లెల్ని సింగపూర్ పంపిస్తాడు గుమ్మడికి కూడా చెప్పకుండా. రావుగోపాలావు సింగపూర్ నుంచి తిరిగొచ్చే లోగా పుష్పలత ముచ్చట పడి అడిగిందని గుమ్మడి ఓ తోట కొనేస్తాడు. అది మేనేజర్ ద్వారా తెల్సి రావుగోపాలావుకి కోపం వస్తుంది. పైగా మేనేజర్ గుమ్మడి చెప్పకుండా తోట కొన్నాడు కాబట్టి రావుగోపాలావు తను వేరేగా ఏజెన్సీ తీసుకోవడం తప్పులేదని ఒప్పించి జయప్రద పేరు మీద స్కూటర్ ఏజెన్సీ తీసుకునేలా చేస్తాడు. ఈ లోగా ఇంతకు ముందు తీసుకున్న ఏజెన్సీ

ఏదో ఇబ్బందుల్లో పడింది, దానిమీద పెట్టిన పెట్టుబడి కూడా తిరిగిరాదని తెల్సి దాన్ని రావుగోపాలావు మేనేజర్ సలహా మీద శోభన్బాబు పేరు మీద పెడతానంటాడు. అది విని అసలు విషయం తెలియని గుమ్మడి బోల్డు మురిసిపోతాడు.

కొన్ని రోజులయ్యాక రావుగోపాలావు వచ్చి గుమ్మడికి చాకోడింక్స్ ఏజెన్సీ రద్దు అయిందని, అందులో పెట్టిన పదిహేనులక్షల పెట్టుబడి తిరిగిరాదని, ఆ ఏజెన్సీ శోభన్బాబు పేరు మీద వుంది కాబట్టి ఆ నష్టం గుమ్మడే భరించాలని చెప్తాడు. అక్కడితో గుమ్మడి, రావుగోపాలావుల వ్యాపారభాగస్వామ్యం లెక్క కూడిక నుంచి భాగహారం అవుతుంది.

అమెరికాలో వున్న శోభన్బాబుకి "మీరడిగిన డబ్బు మీకు పంపించడని మీ అంకుల్ చెప్పారు" అంటూ ఎవరో ఫోన్ చేస్తారు. దాంతో శోభన్బాబు ఇండియాకి తిరిగి వచ్చేస్తాడు. వస్తూనే తమ ఇల్లు అమ్మేసి తోటలో వున్న చిన్న ఇంట్లోకి తన తలిదండ్రులు మారిపోయారని తెలిసి కోపంతో రావుగోపాలావు దగ్గరికి వెళ్లి "మా నాన్నని మోసం చేశావు. మాకు రావాల్సింది మర్యాదగా మాకివ్వు" అని గొడవ చేస్తాడు. ఈలోగా గుమ్మడి అక్కడికి వచ్చి శోభన్బాబుని ఇంటికి తీసుకెళ్లి చీవాట్లు వేస్తాడు. "రావుగోపాలావు మోసం చేస్తే చేశాడు, వాళ్ళ అమ్మాయి జయప్రదని చేసుకుంటే మళ్ళీ ఆ డబ్బు నీకే వస్తుంది కదా!" అని నచ్చచెప్పబోతే శోభన్బాబు నాకా పెళ్ళే వద్దంటాడు. ఇది విని వాళ్ళ వెనకాలే వచ్చి, ఇంటి బయటనించుని వాళ్ళ వాదనలు వింటున్న జయప్రద కళ్ళు తుడుచుకుంటూ వెళ్ళిపోతూ ఉంటే పుప్పలత చూసి గబగబా జయప్రద వెనకాలే వెళ్లి ఆవుతుంది. అప్పుడు జయప్రద "మా నాన్న నాకు వేరే సంబంధాలు చూస్తున్నాడు" అనేడిస్తే పుప్పలత శోభన్బాబుతో మాట్లాడి అలా జరగకుండా చూస్తామని చెప్పి జయప్రదని పంపిస్తుంది.

ఇంతలో రావుగోపాలావుని మేనేజర్ గొప్ప జమీందారు సంబంధమని చెప్పి అంజలీదేవి ప్యాలెస్‌కి తీసుకెళ్తాడు. ఆ ఇల్లు, ఐశ్వర్యం చూసి ఉబ్బితబ్బిపోయిన రావుగోపాలావు అంజలీదేవి పెద్దకొడుకుతో సంబంధం ఖాయం చేసుకుని ఇంటికి వస్తాడు.

రావుగోపాలావు జయప్రదకి వేరే సంబంధాలు చూస్తున్నాడని పుప్పలత చెప్పగానే గుమ్మడి రావుగోపాలావు దగ్గరికి వచ్చి చిన్నప్పట్నుంచి ప్రేమించుకుంటున్న జయప్రద, శోభన్బాబులని విడదీయొద్దు అని బ్రతిమాలినా రావుగోపాలావు వినిపించుకోక అంజలీదేవి దగ్గరికెళ్లి నిశ్చితార్థం చేసుకొచ్చేస్తాడు. ఈలోగా జయప్రద వాళ్ళింట్లో పనిచేసే అబ్బాయి చేత ఒక ఉత్తరం పంపిస్తుంది శోభన్బాబుకి - తనని ఇష్టం లేని పెళ్లి నుంచి తప్పించమని, లేకపోతే చచ్చిపోతానని. అది చదివి నడుచుకుంటూ బయల్దేరుతాడు హీరోగారు హీరోయిన్ దగ్గరికి. దార్లో ఉండగానే ఎవరో పరిగెత్తుకుంటూ వచ్చి వాళ్ళ నాన్న గుమ్మడికి గుండెపోటాచ్చి హాస్పిటల్లో వున్నాడని చెప్తాడు. అసలిప్పటిదాకా గుమ్మడికి గుండెపోటు రాకపోవడమే నాకు ఆశ్చర్యం. సరే! అక్కణ్ణుంచి పరిగెత్తుకుంటూ శోభన్బాబు, ఇంటి నుంచి పుప్పలత హాస్పిటల్‌కి వచ్చేటప్పటికి గుమ్మడి చనిపోయివుంటాడు.

ఇక్కడ జయప్రద ఇంటి దగ్గరేమో ఉత్తరం శోభన్బాబుకి ఇచ్చి ఇంటికి వచ్చిన అబ్బాయిని రావుగోపాలావు ఇంటి బయటే పట్టుకుని అతన్ని బెదిరించి శోభన్బాబు ఉత్తరం చింపేశాడని చెప్పమని చెప్పి జయప్రదకి అబద్ధం చెప్పిస్తాడు. అది విని కోపం తెచ్చుకున్న జయప్రద పెళ్ళిపోతుంది అంజలీదేవికి కోడలౌతుంది. వింతేంటంటే ఇప్పటిదాకా పెళ్ళికొడుకు ఎవరో కనిపించడు. ఇప్పుడు పెళ్ళి లోనూ కనిపించడు. ఒక ఫ్రేంలో శోభన్బాబు వాళ్ళ నాన్న చితికి నిప్పంటించే సమయానికి, ఇంకో ఫ్రేంలో జయప్రద పెళ్ళిలో అగ్నిహోత్రం వెలుగుతూ కనిపిస్తుంది.

కార్యక్రమాలన్నీ పూర్తి చేసుకుని జయప్రద కోసం ఇంటికి వచ్చిన శోభన్బాబుకి అంతకు ముందు ఉత్తరం తెచ్చిచ్చిన అబ్బాయి కనిపించి రావుగోపాలావు తన చేత అబద్ధం చెప్పించి జయప్రదకెలా పెళ్లి చేశాడో చెప్తాడు. అది విని శోభన్బాబు విలవిల్డిపోతాడు. పెళ్ళయింతర్వాత జయప్రదని అంజలీదేవికి అప్పగించి రావుగోపాలావు వెళ్ళిపోతాడు. శోభనం పెళ్లికూతురు జయప్రద తెల్లారురూమున నాలుగింటి వరకు నించుని, ఐదింటి నుంచి కూర్చుని నిద్రపోతుంది. పెళ్ళికొడుకు ఇంటికి రానేరాడు.

ఇంతలో అంజలీదేవి పిల్లలకి పాఠాలు చెప్పడానికి టీచర్ రమాప్రభ వస్తుంది. ఆ ఇంట్లో కొత్తకోడలిగా జయప్రదని చూసి ఆశ్చర్యపోయిన రమాప్రభ జయప్రదని శోభన్బాబు ఎందుకు పెళ్లి చేసుకోలేదు, ఈ పెళ్లి నీకిష్టమేనా అనడిగిన సందర్భంలోని దాసరి మార్కు క్లాసిక్ డైలాగులు ఇవైనా రాయకపోతే ఈ కబుర్లలో సరదాయే లేదు... చిత్తగించుడి!

“ప్రియా! నేనొక్క మాటడుగుతాను చెప్తావా? ఇష్టపడే ఈ పెళ్లి చేసుకున్నావా? చెప్పు ప్రియా! నిజంగా ఇష్టపడే ఈ పెళ్లి చేసుకున్నావా?”

“ఆ రోజు పార్వతి ఇష్టపడే పెళ్లి చేసుకుందా?”

(ఈ కథలో పార్వతి ఎవరూ లేరు - ఇక్కడ ప్రియ దేవదాసు పార్వతిని గుర్తు చేసుకుంది, అంతే!)

“అంటే... శేఖర్ బాబు నీ మనసు లోంచి వెళ్ళిపోయినట్టేగా?”

“లేదు.”

“లేదా? ఇంకా అతనికి నీ మనసులో చోటుందంటే పెళ్లి చేసుకున్న ఇతనికి చోటు లేనట్టేగా?”

“వుంది.”

“ఏమిటి ప్రియా? ఏమిటి నువ్వనేది. నీ మనసులో ఇతనికి చోటుంది, అతనికి చోటుందా?”

రమాప్రభ కెందుకో టెన్షన్ వచ్చేస్తూ వుంటుంది. పాపం! అలా అడిగిన ప్రశ్నకి ఎంత పెద్ద సమాధానం రాసుంచారో అడిగేటప్పటికి తెలిసుండదు. తెలిసుంటే ననేమిరా ఆ ప్రశ్న అడిగేదే కాదేమో!

“రమాదేవిగారూ! మనసు, చోటు, వుండడం, లేకపోవడం కేవలం ఒక కట్టుకథ. చిన్నప్పట్నుంచీ ప్రేమించుకుని, నిన్నటిదాకా పెళ్లి చేసుకుందామనుకుని ఏ పరిస్థితుల్లోనైనా ఆ పెళ్లి జరగకపోతే వెంటనే ఆ వ్యక్తి ఆ మనసులోంచి వెళ్ళిపోతాడా? ఆ మర్నాడే మరొకడితో పెళ్లి జరిగితే అర్జెంటుగా ఆ వ్యక్తి ఆ మనసులోకొచ్చేస్తాడా? చెప్పండి. ప్రేమించుకున్న వాళ్ళందరూ పెళ్లి చేసుకోగలరా? పెళ్లి చేసుకోలేనంత మాత్రాన ఆ భర్తలకి మనసివ్వలేకపోతున్నారా? ఆ భర్తలతో కాపురం చెయ్యలేకపోతున్నారా? చెప్పండి. ప్రేమించడానికి మనసిచ్చిన భగవంతుడు మర్చిపోవడానికి కూడా మనసిచ్చాడు. ప్రేమించిన వాడికి మనసివ్వమన్న భగవంతుడు పెళ్లి చేసుకున్న వాడికూడా ఆ మనసులో చోటివ్వమన్నాడు. ఏ మనిషికి ఒకే మనసుండదు. అలా వుందీ అంటే అది కేవలం అబద్ధం, ఆత్మదోహం, ఆత్మ వంచన.... కొంతమందికి తీపి మీద మనసుంటుంది. కొంతమందికి కారం మీద మనసుంటుంది. కొందరికి తీపీ, కారం రెండిటి మీదా మనసుంటుంది. తీపి తినాలనుకునే మనసు కారం తినలేదా? ఒక్కోసారి ఇష్టం వున్నా లేకపోయినా గత్యంతరం లేక చేదు విషం తినాల్సిస్తుంది. బహుశా నా పెళ్లి కూడా అదేనేమో!”

జయప్రద ఆపకుండా చెప్పిన ఆ పే..ద్ద డైలాగు విని రమాప్రభ నోట షుద్రుచులూ ఊరి, వాటి ఘాటుకి కళ్ళలో నీళ్ళూరి నోట మాట లేక నిర్ణాంతపోతుంది. తర్వాత సీనులో కనిపించకుండా పారిపోతుంది.

అసలు జయప్రద పెళ్లయ్యేవరకూ జరిగే సిన్మా ఒకెత్తూ - అక్కణ్ణించీ ఇంకో ఎత్తూ... ఏ గూటి చిలక ఆ గూటి పలుకే పలుకుతుందో పలకడో లేదో కానీ దాసరి సిన్మా హీరోయిన్ ఆ సిన్మా పలుకే పలుకుతుందండోయ్!

ఈ లోగా పెళ్ళికొడుకు దాసరి నారాయణరావు సూటేసుకుని, సిగరెట్టు కాలుస్తూ ఇంటికొచ్చి, జయప్రదతో ఈ పెళ్లి తనకిష్టం లేకపోయినా తన తల్లి కోసం చేసుకున్నానని చెప్పి మళ్ళీ బయటికి వెళ్ళిపోతాడు. అప్పుడేమో శోభన్బాబొచ్చి అంజలీదేవి ప్యాలెస్ ముందు దీపస్థంభం కింద నించుని ఓ పాట పాడేస్తాడు...

ముసుగేసిన మబ్బులలో - మనకేసిన పరదాలలో

దాగి దాగి వున్న జాబ్బిలి - ఒకసారి నువ్వు రావాలి

ఒక మాట నే చెప్పాలి - నీతో మాట చెప్పి పోవాలి

పాట చాలా బావుంటుంది. కానీ జయప్రదకి ఆ పాట వినబడి, పాడే శోభన్బాబు కనబడి ఏడుస్తుంది. అంజలీదేవికి మాత్రం ఏమీ వినబడదు, ఎవరూ కనబడరు, కానీ జయప్రద ఏడుస్తోందని మాత్రం అర్థమవుతుంది.

మర్నాడు అంజలీదేవి కొత్తకోడలైన జయప్రద చేత పనివాళ్ళందరికీ బట్టలు ఇప్పిస్తూ ఉంటుంది. అక్కడికి ఓ గళ్ళతువ్వలు ముసుగేసుకుని వచ్చిన శోభన్బాబుని చూసి గుర్తు పట్టిన మేనేజర్ గొడవ చేయబోతుంటే రమాప్రభ అడ్డుపడి తన ఇంటికి తీసుకెళ్లి శోభన్బాబు తండ్రి పోయిన విషయం తెలుసుకుని ఆ విషయం జయప్రదకు తెలిసేదాకా తన ఇంట్లోనే వుండమంటుంది. జరిగిందంతా జయప్రదకి చెప్పి ఎలా అయినా ఆమెని తన ఇంటికి తీసుకొస్తానని చెప్తుంది. అది వినగానే శోభన్బాబు జయప్రద తన దగ్గర కొచ్చినట్లు, తనతో వచ్చేస్తానని చెప్పినట్లు కలగని ఆ కలలోనే "ఆకాశం ఎందుకో పచ్చబడ్డది, ఆ నడుమ బొట్టేమో ఎర్రబడ్డది" అంటూ ఓ మాంచి పాట కూడా పాడేసుకుంటాడు. ఈ పాట ఖచ్చితంగా దాసరివరప్రసాదం.

రమాప్రభ తన పుట్టినరోజుకి జయప్రదని తన ఇంటికి పంపమని అంజలీదేవిని అడిగితే ఆవిడ సరేనని జయప్రదతో పాటు ఓ పెద్దాయన్ని, తన పిల్లలని కూడా పంపిస్తుంది. వాళ్ళందరూ కలిసి రమాప్రభ ఇంటికి వెళ్ళబోయేంతలో దాసరి ఇంటికి వచ్చి అందర్నీ కసిరి ఇంట్లోకి వెళ్ళమంటాడు.

అన్నట్లు మర్చిపోయాను - అంతకు ముందు ఓ సీనులో దాసరి కారు రోడ్డు మీద ఆగిపోతే ఆ దార్లోనే వెళ్తున్న శోభన్బాబుని పిలిచి కారునెట్టమని, కారు స్టార్ట్ అయ్యాక శోభన్బాబుని రమాప్రభ ఇంటి దగ్గర దించి వస్తాడు దాసరి.

సరే! దాసరి తిట్టాడని జయప్రద ఇంట్లోకి వెళ్ళిపోతుంది కదా! అప్పుడు రమాప్రభ జయప్రదకి ఫోన్ చేస్తుంది. (ఆ రోజుల్లో మామూలు టీచర్లకి కూడా ఫోన్ కనెక్షన్లు ఇప్పించినట్లున్నాడు దాసరి.) చేసి శోభన్బాబుకి ఇస్తుంది. ఇంతలో దాసరి రావడంతో జయప్రద రాంగ్ నంబరని చెప్పి ఫోన్ పెట్టేస్తుంది. రమాప్రభ మళ్ళీ చేస్తుంది. ఈసారి దాసరి ఫోన్ తీస్తాడు. రమాప్రభ ఫోన్ పెట్టేస్తుంది.

ఆ మర్నాడు జయప్రద దగ్గరికి వెళ్లి సాయంత్రం గుడికి రమ్మని చెప్పి వెళ్తుంది రమాప్రభ. గుడికి జయప్రదతో పాటు అత్తగారు అంజలీదేవి కూడా వస్తుంది. వాళ్ళిద్దరినీ శోభన్బాబు, శోభన్బాబుని జయప్రద మాత్రం చూసుకుంటారు. ఇంతలో జయప్రద పడిపోతే అంజలీదేవి పట్టుకుని ఇంటికి తీసుకొచ్చేస్తుంది. డాక్టర్లొచ్చి జయప్రదకి మందులిచ్చి వెళ్తాడు.

ఆ రాత్రి శోభన్బాబు బోల్లన్ని కాయితం పడవలు చేసి నీళ్లలో వేస్తూ ఉంటాడు. వేస్తూ వేస్తూ అమాంతం ఓ పాట పాడడం మొదలుపెట్టాడు, "గాలివానలో వాననీటిలో పడవ ప్రయాణం - తీరమెక్కడో గమ్యమేమిటో తెలియదు పాపం" - అంటూ.

పాట పాడుకుంటూ, వానలో నడుచుకుంటూ, పాట సగమయ్యేటప్పటికి జయప్రద వుండే పాలెస్ దగ్గరికి వస్తాడు. అప్పుడే కార్లో ఇంటికి వస్తున్న దాసరి పాడేపాడే శోభన్బాబుని కార్లో ఎక్కించుకుని తన పాలెస్కి తీసుకొస్తాడు. అయినా శోభన్బాబు పాట ఆపడే! ఒక తెల్ల తువ్వలుతో తల తుడుచుకుంటూ పాడుతూనే వుంటాడు, లోపల్నుంచి జయప్రద వచ్చి విని ఏడ్చేదాకా. ఏడుస్తున్న జయప్రదని, తమ ఇద్దర్నీ మార్చిమార్చి చూస్తున్న దాసరినీ చూసేటప్పటికి శోభన్బాబుకి అర్థం అవుతుంది తనెవరింటికి వచ్చాడో. అంతే ఆ తువ్వలు అక్కడ పడేసి వెళ్ళిపోతాడు.

.....

ఇంక ఇప్పటినుంచి సినిమా చివరి రీలు వరకూ దాదాపు నలభై నిముషాలు తెర మీద దాసరి నారాయణరావు తప్ప ఇంకెవరూ వినిపించరు, కనిపించరు. చివరికి తనని తాను షూట్ చేసుకుని "చిన్నప్పుడే పెళ్ళి చేసుకున్న మీదే అసలైన స్వయంవరం" అని అంటూ జయప్రద-శోభన్బాబులని కలిపి కన్ను మూస్తాడు దాసరి.

అదండీ నేను చూసిన ఒక దాసరి సినిమా - స్వయంవరం.

సానుభూతికన్నమైన స్వయంకృతం.

సహనపరీక్షలో నెగ్గి నిగ్గు తేలడం నా స్వానుభూతి.

నా స్వానుభవమేమంటే ... పంచిపెడితే పెరుగును వినోదం, పంచుకుంటే తరుగును విషాదం.

పండునైతే పంచివడ్డన్నారు కానీ పెద్దలు, బాధకీ, సినిమా గాధకీ ఆ పరిమితి చెప్పలేదు. పైగా పంచుకున్నవారికి తుంచుకున్నంత అని కూడా అన్నారన్నట్లు గుర్తు.

అందుకే నా ఈ సినీ-పాపం తలో రీశ్చెడు అనుకుంటూ నా పరమైన ఈ స్వయంవర చిత్రరాజాన్ని మీతో ...ఇలా...ఇవాళ చెప్పేసుకుందారని పందేరం పెట్టేశానండి...అయ్!

ముక్తాయింపు:

స్వయంవరం చూసిన రోజు రాత్రి

మా ఇంట్లో నన్ను పూనిన దాసరి

వడివడిగా నా నోట వచ్చిన మాటల ఉరవడి

బెదిరి పరుగిడిన పిల్లలూ, పెనిమిటి...

ఎందుకో ఈ కింద చదువుడి...

మీరే తెలుసుకొనుడి...

“బుజ్జీ! నేనడిగినదానికి జవాబు చెప్తావా లేదా? ఇంతకీ వంట చేశావా? చెప్పు బుజ్జీ! అసలు వంట చేశావా, లేదా”

“ఆ రోజు సాంబారు చేస్తే మీకు నచ్చింది కదా?”

“అంటే... ఇవాళా సాంబారే చేశావా?”

“చేయలేదు”

“లేదా? ఇంతకీ ఇవాళ సాంబారు చేయలేదంటే ఇవాళ అప్పడాలు కూడా వేయించనట్టేనా?”

“వేయించాను”

“ఏమిటి బుజ్జీ? ఏమిటి నువ్వనేది? సాంబారు చేయకుండా అప్పడాలు వేయించావా?”

“ఏమండీ! సాంబారు, అప్పడాలు, వండడం, వేయించడం కేవలం ఒక కట్టుకథ. ఎప్పట్నుంచో పప్పు వేయించుకుని, నిన్నటిదాకా సాంబారు చేసుకుందామనుకుని ఏ పరిస్థితుల్లోనైనా ఆ సాంబారు చేయకపోతే వెంటనే ఆ పప్పు ఓ డబ్బాలో పోసేసుకోమా? ఆ మర్నాడే ఇంకో కూర ఒండుకుంటే ఆ డబ్బాలో పప్పు పారబోసేస్తామా? చెప్పండి. పప్పు వేయించిన వాళ్ళందరూ పోపు వేయించగలరా? పోపు లేనంత మాత్రాన ముద్దపప్పు చేసుకోలేకపోతున్నారా? అందులో ఆవకాయ కలుపుకుని తినలేకపోతున్నారా? చెప్పండి. పప్పు చెయ్యడానికి గరిటిచ్చిన కొట్టువాడు పోపెయ్యడానికి కూడా గరిటిచ్చాడు. పోపెయ్యడానికి గరిటిచ్చిన కొట్టువాడు అది పప్పు వేసుకోవడానికూడా వాడొచ్చన్నాడు. అన్ని గిన్నెలకీ ఒకే మూత పట్టదు. అలా పడుతుంది అనెవరైనా అన్నారంటే అది కేవలం అబద్ధం, ఆత్మదోహం, ఆత్మ వంచన.... కొంతమందికి తీపి

మీద మనసుంటుంది. కొంతమందికి కారం మీద మనసుంటుంది. కొందరికి తీపి, కారం రెండిటి మీదా మనసుంటుంది. తీపి తినాలనుకునే మనసు కారం తినలేదా? ఒక్కోసారి ఇష్టం వున్నా లేకపోయినా గత్యంతరం లేక చేదు విషం తినాల్సిస్తుంది. బహుశా ఇవాళ మనం అదే తింటామేమో!"

(వచ్చేనెల మరో సరదా సినిమా కమర్లతో)

Post your comments